

Djuão kute pi'ôko ino rer no'ôk ne ja.

Jejukôt ba djwýnhbê Djuão ne ôbikwa myjamã pi'ôk no'ôk ne. Ôbikwaja ne ar apýnh pyka djàri memã Jeju'ã ujarênh tēmja amiwýr aro wadjà ne arkum kabên mex jarê ne arkum mýjja ngã ne ar kujate nhym ar tẽ. Kute arek o anhýr rã'ãmã ne kute kubê me'ô jaxwe pymamã ne kum pi'ôk no'ôk ne.

¹Akmere, Gaju. Ba ibê Djuão ne ba amã pi'ôk no'ôk ne. Ibê Jeju nhô me jao iba djwýnh'ô ne ba amã pi'ôk no'ôkkam ikabên jarê. Metíndjwýnh kabên katàtkôt imã ajabê.

²Akmere, Metíndjwýnhmã arým amexkumrêx ba arým ama. Ne kam Metíndjwýnhmã ajo a'uw ga amex kôt adjumar mex. Adjà kêt djwýo ane. Ga adjumar mex ne adjà kêtja ne ba imã kínhkumrêx. ³Be, Jeju kukwakam gwaj bakamy ar arým nính iwýr bôx ne imã ajarê. Nãm ar imã,

—Be, Onĩj Gaju kute Metíndjwýnh kabên katàt markumrêx ne kabên kôt kute amijo ba mexkumrêx, ane. Ba ar kute ajarênhja man ikínhkumrêx.

⁴Nã bãm memã Jeju'ã idjujarênh nhym me kute ikabênkôt Jejuo aminhõ. Ba kam mã itêm nhym me nính imã me'ã ujarênh ne kute imã,

—Onĩj ar kute akabên kôt Jejuo aminhõja Metíndjwýnh kabên man kôt kute katàt amijo bakumrêx, anhýr. Me kute ã imã anhýrkam ikínhkumrêx.

Gaju kute meo djuw mexkam Djuão kute amikính jarênh.

⁵Akmere Gaju, Jeju kukwakam gu bakamy kwý ne awýr bôx, ga anhôdjành ne aro djuw mex. Nã gãm te ar nokre pumũnh kêt ne tu aro djuw mex. Ne kam Metíndjwýnh kabên kôt amijo abakumrêx. Aje me bakamyo djuw mex kuníkôt ne ga kabên man kôt amijo aba mexkumrêx.

⁶Gwaj bakamyja kwý arým nính ar iwýr bôx ne ar imã ajã ajarên ajte me kute Jeju mar kunĩjamã ajã ajarên memã kum,

—Onĩj Gaju kum ar ijabê:n ôdjành ne ar ijo djuw mex, ane, ba arým ar kuman ajte ama. Dja ar ajte awýr bôx ga amũ ajte ar mōr kadjy arkum mýjja'ô ngã. Arkum djwý, pi'ôk kaprĩ ngã. Metíndjwýnh kabênkôt arkum angã.

⁷Mýkam dja ga ã arkum ôro ane? Bir, ar Jeju'ã ujarênh kadjy mōrkam. Nhym be, jakam me kute Jeju mar kêt kwý bit kute gwaj bakamyjamã ô mýjja

nhõrmã nhym ar kute amim byr kêt. Me kute Jeju mar kêtka gway bakamy ar kute mebê byr kêt. Ne kam arým mã mõi. ⁸Mÿj xêja dja gway bakamy arkum mÿjja ngã? Djãm me kute Jeju mar kêt? Kati. Me kute amim Jeju mar dja gway bakamy arkum mÿjja ngã nhym ar arým tẽ. Jeju kabên katât jarênh kadjy tẽ. Gway ba dja gway arkum mÿjja ngã. Ne kam arým ar ro'ã apê.

Djoti kute amijo bẽnjadjwÿr rax prãm.

⁹Amrêbê ne ba wãm ar aje amim Jeju marjamã pi'ôk no'ôk ne. Gar arým inhõ pi'ôk jarên ikabên ma. Nhym be, wãkam Djoti kute ikabên mar prãm kêt. Djoti ta ne amijo bẽnjadjwÿr rax prãm. Me kute amim Jeju markam ta amijo bẽnjadjwÿr rax prãm. Bẽnjadjwÿr rax prãmje ne kute ikabên mar prãm kêtumrêx.

¹⁰Dja ba ar akam itêm ne ibõx jabej ne arým ar amã Djoti jarê. Nãm ikãxã kabên punure jarênho ba. Amrêbê jakam gway bakamy kwÿ wãm ar awÿr tẽn ar akam bõx. Ar kute ar amã Metîndjwÿnh kabên jarênh kadjy ar akam bõx. Nhym kam Djoti kute ar pa kjênh kêt ne arkum aminhûrkwã jarênh kêt. Gar akwÿ ar aje arkum aminhûrkwã jarênh prãm nhym Djoti arým ar abê aptàn ar amã,

—Aje, jakam dja gar ar ikôt abikprõnh kêt, ane. Ne ar aje amim Jeju mar bikprõnh djã nêje ar ajano.

¹¹Akmere, kwãrik wãnh me axwe'ã amijakre kêt. Me mex'ã dja ga amijakre. Me mex ne me Metîndjwÿnh kôt ar amijo ba. Nhym me axwe kute Metîndjwÿnh mar kêtumrêx. ¹²Be, me kunĩ ne me me bakamy Temexu mex jarê. Nãm me 'ã abenmã kum,

—Metîndjwÿnh kabên katât kôt ne Temexu amijo ba gway arým omũ, ane. Ar badjwÿ ne bar Temexu mex jarê ga ar ijêxnhĩ kêt kôt aje arým ar imar.



(Djuãoo ino rer 1.12)

¹³Nã bãm bit ije amã ikabên kumex jarênh prãm. Ne kam ije pi'ôkkam amã arênh prãm kêt. ¹⁴Ije amikrà kêt ne awÿr itêmmã. Dja ba awÿr bõx gu banhÿtãri abenmã bakabên jarê. Ja kadjy ne ba amima.

¹⁵Gê Metîndjwÿnh ajo djuw mex ga adjumar mex rã'ã. Be, jakam gu banhõbikwa ar arým amã kabên mex jarê ba kuman arým pi'ôk jakam wãm amã arê. Ga apÿnh aje gu banhõbikwa nhidji mar kôt arkum ar idji jarên arkum ikabên mex jarê. Tãm ne ja.